

نظیر اکبر آبادی کی شاعری

اعلم شمس

اسسٹنٹ پروفیسر، ذاکر حسین دہلی کالج،
دہلی یونیورسٹی

نظیر دہلی میں 1735 میں پیدا ہوئے اور نادر شاہ کے حملے کے وقت وہ اپنی ماں کے ساتھ اپنی نانی کے یہاں آگرہ آگئے تھے۔ پروفیسر عبدالغفور شہباز، مخمور اکبر آبادی، مولانا عبدالباری، مولانا اشرف لکھنوی، فرحت اللہ بیگ، پروفیسر محمد حسن اور ڈاکٹر عبدالعلیم وغیرہ نے لکھا ہے کہ نظیر اپنی ماں کے ساتھ 22-23 سال کی عمر میں آگرہ آئے جب کہ یہ غلط ہے۔ قطب الدین باطن جو نظیر کے شاگرد تھے، انہوں نے اپنے تذکرہ 'گلستانِ بے خزاں' میں لکھا ہے کہ نظیر صغریٰ میں اپنی والدہ کے ساتھ آگرہ گئے۔ باطن کا قول زیادہ صحیح معلوم ہوتا ہے کیوں کہ وہ نظیر کے شاگرد تھے پھر اگر نظیر جوانی میں دہلی چھوڑتے تو ان کی شاعری میں دہلی کی زبان، دہلی کے حالات کچھ تو ان کی شاعری میں ہوتا کیوں کہ بچپن کے نقوش بہت گہرے ہوتے ہیں۔

نظیر آگرے میں نوری دروازے میں رہتے تھے۔ گلزار علی اور امامی بیگم دو بچے تھے۔ نظیر کے شاگردوں کی فہرست بہت طویل ہے۔ نظیر نے اپنی جوانی میں زندگی کے عیش و آرام، تفریح اور مذاق سب میں حصہ لیا تھا۔ کھیل کود، کنکوائے بازی، تیراکی، کثرت، کشتی، کبوتر بازی، بٹیر بازی، غرض کہ ہر طرح کا مزالیا۔ ہندوؤں اور مسلمانوں دونوں کے تہواروں میں دل کھول کر حصہ لیتے تھے۔ بڑے بڑے دعوت نامے انہیں آگرے سے دور نہ لے جاسکے۔ انہیں آگرے سے عشق ہو گیا تھا۔ یہاں کی ہوا میں رادھا اور کرشن کی محبت اور بھگتی کے گیت گونج رہے تھے۔ وہ ایک بند میں آگرے سے لگاؤ کو یوں بیان کرتے ہیں:

عاشق کہو اسیر کہو آگرے کا ہے
 ملا کہو دبیر کہو آگرے کا ہے
 مفلس کہو فقیر کہو آگرے کا ہے
 شاعر کہو نظیر کہو آگرے کا ہے

فرحت اللہ بیگ نے دیوانِ نظیر کے مقدمے میں لکھا ہے کہ: ”طبیعت میں استغنا بہت تھا۔ واجد علی شاہ نے بلایا، نہیں گئے۔ محمد حسن نے بھی واجد علی شاہ کے بلانے کی بات کہی ہے جب کہ یہ بات غلط ہے کیوں کہ واجد علی شاہ 1846 میں نواب بنے اور نظیر کا انتقال 1830 میں ہو گیا تھا۔ نظیر نے ایک طویل عمر پائی۔ انھوں نے آرام بھی اٹھایا اور زندگی کے دکھ بھی سہے۔ انھوں نے عشق و محبت کی بازیاں بھی لڑیں اور خانقاہوں کا رخ بھی کیا۔ آگرے میں لوگ ان کا بڑا احترام کرتے تھے۔ 1830 میں نظیر کا انتقال ہوا اور وہ جس نیم اور بیری کے پیڑ کے نیچے بیٹھتے تھے وہیں ان کی قبر بنی۔ نظیر کی خدا پرستی کے سبب ان کی وفات کے بعد بہت سے لوگوں نے انھیں بڑا صوفی فقیر سمجھا اور وہ ان کی قبر پر ہر سال میلہ لگانے لگے۔

نظیر کو درباروں سے کوئی واسطہ نہ تھا جس کے سبب ان کے کلام میں وہ رنگ نہیں پایا جاتا جو دربار سے متعلق شعرا کے یہاں پایا جاتا ہے۔ درباروں سے نہ جڑنے کی وجہ ان کی سادگی تھی۔ عوام سے ان کی دلچسپی تھی، ان کی شاعری عوام کی زبان میں عوام کے لیے عوام کی جگہ سے پیدا ہوتی تھی۔ انھوں نے کبھی اپنی شاعری کو ذریعہٴ معاش نہیں بنایا اور یہی وجہ ہے کہ انھوں نے شعر کہتے وقت کبھی خواص کے ذوق اور ان کی پسندیدگی پر واہ نہ کی۔ وہ شعر کہتے تو اپنے شاعرانہ ذوق کی تسکین کے لیے یا عوام کی فرمائش پر۔ نظیر بازار میں کھڑے ہیں، لڈو بیچنے والے نے لڈو پر شعر لکھوائے تو ککڑی بیچنے والے نے ککڑی پر شعر لکھوائے تو ریچھ کا تماشا دکھانے والے نے ریچھ کے نیچے پر نظم لکھوائی۔ نظیر عوام کے دکھ درد کا شاعر ہے، اسے اونچے محلوں اور قلعوں سے کوئی لینا دینا نہیں، اسے آگرے سے آگرہ باسیوں سے پیار تھا۔ وہ جمنا کی لہروں اور براندان بن کی فضاؤں سے محبت کرتا تھا اور اس کے اسی عوام کی شاعری کے لگاؤ کی وجہ سے اردو تنقید میں بے توجہی کا شکار ہونا پڑا۔ ناقدوں اور تذکرہ نگاروں نے عموماً نظیر کو نا پسند کیا۔ اگر ان کا ذکر کیا بھی تو سطحی طور پر۔ اردو کے ابتدائی تذکروں نکات الشعرا، مخزن نکات

اور تذکرہ شعرا میں نظیر کا ذکر نہیں ملتا۔ بعد کے تذکروں میں ذکر ملتا ہے۔ شیفتہ نے اپنے تذکرے میں نظیر کو بازاری شاعر بتایا۔ نظیر کے شاگرد قطب الدین باطن نے اپنے تذکرے ’گلستان بے خزاں‘ میں شیفتہ کو منہ توڑ جواب دیا۔ نظیر پر سب سے اہم نظر پروفیسر عبدالغفور شہباز نے ڈالی۔ انھوں نے نظیر پر اپنی کتاب ’زندگانی بے نظیر‘ لکھ کر بے نظیر بنا دیا۔

نظیر عوامی شاعر ہیں۔ ان کی شاعری اپنے عہد کی عوامی زندگی کی بھرپور ترجمانی کرتی ہے۔ وہ خود بھی عوامی زندگی کے ہنگاموں، عوام کے ہنسی قہقہوں کے سکھ دکھ، ان کے کھیل تماشوں اور تفریحات میں برابر کے شریک ہیں۔ اگرچہ دور مغلیہ کے عہد زوال کے شاعر تھے لیکن چون کہ وہ قدرتاً رجائی یعنی Optimistic انسان تھے۔ حالات کی تباہی و بربادی کو وہ دوسرے نظریے سے دیکھتے تھے۔ وہ دنیا سے دل ہٹانے کی بات کرتے تھے اور کہتے تھے یہ سب مال و دولت اور حکومت جانے والی چیزیں ہیں، اس کا دکھ نہیں کرنا چاہیے۔ اسی نظریے کے تحت انھوں نے نظم ’بنجارہ نامہ‘ لکھی۔ سب ٹھاٹھ پڑا رہ جائے گا جب لاد چلے گا۔ بنجارہ اور عام آدمی کے درد کو کم کرنے کے لیے انھوں نے ’آدمی نامہ‘ لکھی۔ دنیا میں بادشاہ ہے سو ہے وہ بھی آدمی۔ زندگی اور عوام سے قریب ہونے کی وجہ سے ان کی شاعری کی زبان بھی وہی ہے جو اس زمانے کے اکبر آباد کے عوام کی زبان تھی۔ نظیر کے یہاں الفاظ کا ایک نہ ختم ہونے والا ذخیرہ ہے۔ نظیر بہت بڑا حقیقت نگار ہے، وہ زندگی کے ہر رخ کو نہایت ہی صداقت کے ساتھ نمایاں کرتا ہے۔

نظیر نے غزل، قصیدہ، مثنوی، رباعی، مخمس، مسدس، مثنیٰ، معشر، قطعہ، بند، ترکیب بند، ترجیع بند، بحر طویل اور تضمین برصنّف سخن میں طبع آزمائی کی ہے۔ نظیر نظم کے شاعر ہیں لیکن انھوں نے غزلیں بھی کہی ہیں، ان کا بڑا مشہور شعر ہے:

صحرا میں میرے حال پہ کوئی بھی نہ رویا

گر پھوٹ کے رویا تو مرے پاؤں کا چھالا

ان کا زمانہ اردو شاعری میں غزل کے شباب کا زمانہ ہے۔ میر کے آخری دور سے لکھنؤ کے ابتدائی دور تک چند مثنویوں اور قصیدوں کو چھوڑ کر اردو شعر کا سرمایہ کمال غزلیں ہیں۔ حالاں کہ

نظیر نے غزل کی بادشاہت کو چیلنج کرتے ہوئے نظم نگاری کا جھنڈا گاڑا اور ترقی پسند نظریے کی بنیاد رکھی۔ چونکہ غزل اشراف اور درباری نما سندیگی کرتی تھی جبکہ نظیر عوام کے شاعر تھے۔

اس میں کوئی شک نہیں کہ نظیر نے بلا امتیاز مذہب و ملت جس طرح سے میلوں ٹھیلوں میں بڑھ چڑھ کر حصہ لیا، وہ ان کی سیکولر طرز کا نماز ہے۔ نظیر صرف نظریات تک محدود نہیں بلکہ انہوں نے عملی زندگی میں تجربے کی بھٹی میں سلگ کر نفرت و حسد کی رنگ کو صاف کیا۔ نظیر کے زمانے کے حالات نے ہندوؤں اور مسلمانوں کو نفرت و بغض کی گھاٹیوں سے نکال کر مساوات، بھائی چارگی اور رواداری کے میدان میں لاکھڑا کیا۔ صوفیوں کی خانقاہوں میں ہندوؤں اور سنتوں کے استھان پر مسلمانوں کے جھوم لگنے لگے۔ نظیر نے ان حالات کا بڑی گہرائی سے مشاہدہ کیا۔ پروفیسر شہباز کے بقول فقرا کے تکیے پر سرلیج الاعتقادی اور عجائب پرستی نے ان دنوں ہندوؤں کا بھی ایک بڑا بھاری میلہ لگا رکھا تھا یہی حالات جو گیوں اور سنڈیا سیوں کے استھانوں میں مسلمانوں کا تھا۔ اسلام اور کفر دونوں قدرتی طور پر ایک دوسرے سے گلے مل رہے ہیں۔ شیخ و برہمن نے آپس میں صلح کر لی تھی۔

نظیر کو ہر طرف وحدۃ الوجود کے جلوے نظر آتے تھے۔ وہ ہر ذرے میں خدا کا جلوہ مانتا تھا یعنی ہر میں ہری اس کا فلسفہ تھا، اسی لیے مہادیو، کرشن جی وغیرہ اس کے نزدیک لائق احترام تھے۔ نظیر اصل میں کبیر اور گرونانک کے عقیدے کا آدمی تھا۔ ہندو اور مسلمان دونوں کو زیادتی کا شکار مانتا تھا۔ نظیر دراصل صلح کل کا جو یا تھا یعنی سب کو گلے لگانے والا، اس کے نزدیک آدمی آدمی سب برابر تھے اسی لیے نظیر عداوت کا دشمن تھا۔ مذہب کے فرق سے انسانیت میں فرق کرنے کا وہ مخالف تھا، اس کے نزدیک جس کو ہندو اوتار کہتے ہیں اس کو مسلمان پیغمبر کہتے ہیں۔ نظیر کی ایک حمد کا ذکر کرنا زیادہ مناسب ہوگا جس میں انہوں نے اس بات کا ذکر کیا ہے کہ سب کا معبود ایک ہی ہے، اسے چاہے جس نام سے پکارو:

کوئی خالق، باری، رب، مولا، رحمان، رحیم، اللہ، بتکری

کوئی الکھ روپ کرتار کہے، نرنکار، نرنجن، نردھاری

کوئی رام رام کہہ کر سجدے، کوئی بولے شیوشیو ہری ہری

کل عالم تیری یاد کرے تو صاحب سب کا سچا ہے

نظیر کو دیر و حرم میں کوئی زیادہ فاصلہ نظر نہیں آتا۔ قرآن اور پوتھی دونوں کو وہ ایک ہی

جزدوان میں رکھتے ہیں۔ وہ صوفی کو جوگی اور اور زاہد کو بھوگی سے گلے ملتے دیکھتے ہیں۔ ان کے نزدیک تسبیح اور سمرن دونوں ایک ہی ہاتھ سے پھیری جاتی ہے۔ وہ کنٹھے اور سنگھ سے بھی اذان کی آواز سنتے ہیں۔ وہ کہتے ہیں:

جاتا ہے حرم میں کوئی قرآن بغل مار
کہتا ہے کوئی دیر میں پوتھی کے سماچار
پہنچا ہے کوئی پار بھگلتا ہے کوئی وار
بیٹھا ہے کوئی عیش میں پھرتا ہے کوئی خوار
زخمی کوئی ماندہ کوئی اچھا کوئی بدکار

جب غور سے دیکھا تو اسی کے ہیں سب اسرار
ہر آن میں ہر بات میں ہر ڈھنگ میں پہچان

رام بابوسکینہ کے بقول نظیر الوحدة فى الكثرة کے دل سے قائل اور با مسلمان اللہ اللہ بابر ہمن رام رام کے پورے عامل تھے اسی وجہ سے ہندو اور مسلمان دونوں ان سے دلی محبت رکھتے اور ان کو اپنا شہید اور گرو سمجھتے تھے۔ صوفی ازم اور بھگتی ازم دونوں کی دھاراؤں نے نظیر کی زندگی کے چشمے کو سیکولر ازم کی موجوں سے لبریز کر دیا تھا۔

نظیر نے تمام مذاہب کے یکساں احترام کی سیکولر اسپرٹ کو اپنے کلام میں کوٹ کوٹ کے بھرا ہے۔ ان کی شاعری ان کی شخصیت کی مکمل آئینہ دار ہے۔ ایک دیندار مسلمان ہونے کے باوجود وہ جس عقیدت سے پیغمبر کے نواسوں اور داماد کے معجزات کو نظم کر سکتا ہے وہ اس عقیدت سے گرونا تک، بلدیو اور کرشن چندر جی کے بھی گن گاتا ہے۔ نظیر کی نظمیں سیکولر خیالات اور رجحان کی بھرپور عکاسی کرتی ہیں۔ ان میں بے تعصبی، مذہبی رواداری اور تمام مذاہب کے یکساں احترام کی اسپرٹ پوری طرح سموئی ہوئی ہے۔

نظیر نے ہر ہندوستانی تیوہار کو اپنا تیوہار اور ہر مذہبی پیشوا کو اپنا رہنما سمجھا۔ دیوالی، ہولی، راکھی، عید، شبِ برات، کنہیا جی کا جنم، بانسری، ہولی کی بہار، برسات کی بہاریں وغیرہ نظمیں شاعر کی حبِ اولوٹنی، وسیع النظری، بے تعصبی، انسان دوستی اور خلافتانہ شخصیت کی آئینہ دار ہیں۔ نظیر نے

جو نظمیں ہندو تیوہاروں اور غیر مسلم رہنماؤں پر لکھی ہیں۔ وہ فکر و فن کے اعتبار سے اسلامی نظموں سے کہیں زیادہ موثر اور دلپذیر ہیں۔ ان میں نظیر کا فن نقطہ عروج پر پہنچ گیا ہے۔ ان نظموں میں نظیر نے جو جانکاری دی ہے وہ بڑے بڑے پنڈت کے بس کی بات نہیں ہے۔

اردو ادب میں ایسی بہت سی مثالیں ملیں گی جہاں مسلمان شاعروں نے ہندو دیوی دیوتاؤں اور اوتاروں کی مدح کی ہے اور ہندو شعرا نے حمد، نعمت اور منقبت لکھی ہیں۔ ان نظموں کی سب سے بڑی خوبی یہ ہے کہ ان میں جذبے کی صداقت و احترام اور عقیدت اسی طرح کار فرما ہے جس طرح اس مذہب کے ماننے والوں کے دل میں ہوتی ہے۔ ہندو اوتاروں کی شان میں مسلمان شعرا نے یا پیغمبر اسلام کی شان میں ہندو شعرا نے جو کچھ لکھا ہے اسے اگر جمع کیا جائے تو کئی جلدیں تیار ہو سکتی ہیں اور یہ بات بالکل ٹھیک ہے کہ اگر ان کے لکھنے والوں کے نام ظاہر نہ کیے جائیں تو یہ بتانا مشکل ہوگا کہ ان نظموں کا لکھنے والا ہندو ہے یا مسلمان۔ کنور مہندی سنگھ بیدی کا شعر ہے کہ:

عشق ہو جائے کسی سے کوئی چارہ تو نہیں
صرف مسلم کا محمد پہ اجارہ تو نہیں

اردو کے تمام شعرا کے یہاں تمام مذاہب کا یکساں احترام یا مذہبی رواداری نظر آتی ہے لیکن نظیر اکبر آبادی نے اردو شاعری کے دھارے کو جس طور سے گزکا جمنی دھارے میں تبدیل کر دیا ہے اس کی مثال کسی اور شاعر کے یہاں نہیں ملتی۔

نظیر کا وطن آگرہ صدیوں سے خاص تہذیب کا مرکز رہا ہے۔ اس تہذیب کو مغل شہنشاہ اکبر نے بام عروج پر پہنچا دیا تھا۔ اس سے پہلے ولہجہ چاریہ کی قیادت میں بھکتی تحریک براندین، متھر اور آگرہ کے علاقے میں چپے چپے پر پاؤں پھیلائے ہوئے تھی۔ برج کا یہ علاقہ اپنی مقامی بولی برج بھاشا کی رنگینی، جاذبیت، لطافت اور اسلوب بیان کی سادگی کی وجہ سے یکا یک شمالی ہند پر چھا گیا اور شاید برج بھاشا کی اسی خوبی نے محمد حسین آزاد کو یہ کہنے پر مجبور کر دیا کہ اردو برج بھاشا سے نکلی ہے۔ بہر حال نظیر کی پرورش اسی تہذیبی ماحول میں ہوئی۔ نظیر نے آگرے میں ہونے والے ہر قسم اور ہر مذاہب کے تہواروں میں بھرپور حصہ لیا اور تقریباً ایک صدی کی عمر تو رنگ و نسل، قوم و قبیلے اور مذہب و ملت، امیر و غریب کے اختلافات کو نظر انداز کرتے ہوئے انسانوں سے محبت کرنے میں صرف کر دیا۔

اردو مثنویوں میں جو سیکولرزم دیکھنے کو ملتا ہے کہ مسلم بادشاہ ہے لیکن نجومی اور پندتوں کی پوتھیوں پر یقین رکھتا ہے۔ وہ مثنوی کے کردار کی مجبوری ہوتی ہے لیکن نظیر نے نظم میں جس سیکولر انداز کو اپنایا ہے وہ کردار کی مجبوری نہیں بلکہ عقیدت اور دل کی گہرائی ہے۔

نظیر نے سیکولر اسپرٹ کے تحت تین طرح کی نظمیں لکھی ہیں:

(1) بین المذاہب شخصیتوں اور رہنماؤں کی شان میں

(2) بین المذاہب تہواروں پر

(3) تہواروں کے موقع پر لگنے والے لمبیلوں ٹھیلوں پر

پہلی قسم میں اسلام اور ہندو اور سکھ مذہب کے رہنماؤں پر نظمیں لکھی ہیں۔ سکھ مذہب پر

صرف ایک نظم ہے جو انہوں نے گرو نانک جی پر لکھی ہے:

ہیں کتنے نانک شاہ جنہیں وہ پورے ہیں آگاہ گرو

وہ کامل رہبر جگ میں ہیں یوں روشن جیسے ماہ گرو

مقصود مراد امید سبھی برائے ہیں دل خواہ گرو

نت لطف و کرم سے کرتے ہیں ہم لوگوں کا زباہ گرو

اس بخشش کے اس عظمت کے ہیں بابا نانک شاہ گرو

سب شینس نوا اور ارداس کرو ہر دم بولو واہ گرو

نظیر چون کہ مسلمان ہیں لہذا ان کی اسلامی شخصیتوں پر لکھی گئی نظمیں بیان کرنے کی

ضرورت نہیں ہے۔ ہندو مذہب کے اوتاروں اور رہنماؤں پر نظیر نے جو نظمیں لکھی ہیں ان میں سب

سے زیادہ نظمیں شری کرشن جی پر لکھی ہیں۔ درگا جی، بھیرو جی، مہادیو جی اور بلدیو جی پر بھی نظمیں لکھی

کر مذہبی رواداری اور سیکولر ہونے کا واضح ثبوت دیا ہے۔ کرشن جی پر زیادہ نظمیں لکھنے کی وجہ شاید یہ ہے

کہ برندا بن، مٹھر اور آگرے کے علاقے میں کرشن بھکتی ڈزے ڈزے میں سمائی ہوئی تھی جس کو نظیر

نے اندر تک محسوس کیا اور پھر ان کی عقیدت کے تار میں جھکار پیدا ہوئی۔ اگر سری کرشن سے متعلق نظیر

کی تمام نظموں کو جمع کر دیا جائے تو سری کرشن کی اچھی خاصی سوانح (Biography) تیار ہو جائے گی۔

حواسی:

- ۱- شمس الحق عثمانی: نظیر نامہ، صہوجی پبلی کیشنز، دہلی، 1979
- ۲- عبدالباری آسی: کلیاتِ نظیر اکبر آبادی، رام کمار پریس وارث نول کشور، لکھنؤ، 1951
- ۳- علی احمد فاطمی: نظیر اکبر آبادی، نصرت پبلی کیشنز، لکھنؤ، 1983
- ۴- محمد حسن: نظیر اکبر آبادی، سہتیہ اکادمی، نئی دہلی، 1994
- ۵- مرزا فرحت اللہ بیگ: دیوانِ نظیر اکبر آبادی، انجمن ترقی اردو (ہند)، نئی دہلی، 1924